



వేదోఽ ఖిలో ధర్మమూలమ్

వేదపరిషత్

పట్టాభిపురం, గుంటూరు -6. స్థాపితం : 1974, లి.నెం.22/1974



కార్యదీర్ఘ నివేదిక (2021-22)

నేటి సభాధ్యక్షులకు, పరిషత్ కార్యవర్గ సభ్యులకు నమస్కారములు

శ్రీ గణేశ, గాయత్రి, సంతోషిమాత దేవాలయ ప్రాంగణమందు వేంచేసియున్న దేవతామూర్తులు, గణేశ, పరమశివుడు, సంతోషిమాత, భక్త ఆంజనేయల వారికి సాష్టాంగ ప్రణామము లాచరించి, యీనాటి సాయంసమయాన సమావేశమైన వేదపరిషత్ సభ్యులకు సాదరముగా ఆహ్వానము అందిస్తూ, గడచిన ఆర్థిక సంవత్సరము 2021-22 వార్షిక నివేదికను పరిశీలనార్థము మీ ముందుంచుటకు, తగిన సూచనలందించుచూ ఆమోదించగలందులకు వేడుచున్నాను.

కార్యవర్గము వారి నిర్ణయానుసారము, 49వ వేదశాస్త్ర పండిత సన్మానసభలు చాంద్రమాన శ్రీ శుభకృత్ నామ సంవత్సర ఆశ్వయుజ శుద్ధ చవితి, పంచమి, షష్ఠి తిథులందు సరియగు 29-9-2022, 30-9-2022, 1-10-2022 తేదీలలో శ్రీ గణేశ, గాయత్రి, సంతోషిమాత దేవాలయ ప్రాంగణమునందు ఏర్పాటు చేయబడినవి. ఈ సభలు మూడు రోజులపాటు జరుగుటకు నిర్ణయించడం జరిగింది. మొదటి రెండు రోజులూ ఉదయ వేళలందు ఆంధ్రదేశ నలుమూలల నుండి పాల్గొను వేదవిద్యార్థులకు పరీక్షలు నిర్వహించుట, సాయంవేళ లందు పండితవర్కులచే శాస్త్రోపన్యాసములు ఏర్పాటు చేయబడినవి. చివరి రోజున ఆహ్వానించబడ్డ వేదపండితులచే వేదస్పృజి జరిపి, ఉత్తీర్ణులైన వేదవిద్యార్థులను, పండిత ప్రముఖులను సభాముఖముగా ఆహ్వానించబడ్డ నగర విశిష్ట వ్యక్తి ఆధ్వర్యములో సత్కార కార్యక్రమము జరుపుటకు నిర్ణయించబడినది.

ది. 29.9.2022 న సాయంసభకు వేదపరిషత్ అధ్యక్షులవారు శ్రీ గబ్బిట శివరామకృష్ణ ప్రసాద్ గారి అధ్యక్షతన విద్యవారిధి బ్రహ్మశ్రీ నిష్ఠల సుబ్రహ్మణ్యశాస్త్రిగారు, జ్యోతిష శాస్త్ర పండితులు, విశ్రాంత సంస్కృత అధ్యాపకులు - పొన్నూరు శ్రీ సాక్షిభావనారాయణ సంస్కృత కళాశాల, గుంటూరు వారిచే “ముగురమ్మల ప్రాముఖ్యం” అను అంశముపై ఉపన్యాసము ఏర్పాటు చేయబడినది.

ది. 30.9.2022న జరుగు సభలో అధ్యక్షులుగా డాక్టర్ బ్రహ్మశ్రీ ఆకెళ్ళ మల్లు సోమయాజులుగారు, ఎమ్.ఎ.,పి.హెచ్.డి., విశ్రాంత ప్రధానోపాధ్యాయులు, డాక్టర్ కె.వి.కె.సంస్కృత కళాశాల, గుంటూరు, ఉపన్యాసకులుగా “స్వాధ్యాయరత్న - సలక్షణఘనాలంకార” బ్ర.వే.శ్రీ హరిసీతారామమూర్తి సలక్షణ ఘనపారి హైదరాబాదు వారిచే “ఆయుర్వృద్ధి - వేదంలో చెప్పిన చిట్కాలు” అను అంశముపై ప్రసంగం ఏర్పాటు చేయబడినది.

1.10.2022న జరుగు వేదసభకు “స్వాధ్యాయరత్న-సలక్షణ ఘనాలంకార” బ్ర.వే.శ్రీ హరి సీతారామమూర్తి సలక్షణ ఘనపారి, సభాధ్యక్షులుగా, ముఖ్య అతిథిగా జస్టిస్ శ్రీ బొప్పుడి కృష్ణమోహన్ గారు, న్యాయమూర్తి, ఆంధ్రప్రదేశ్ ఉన్నత న్యాయస్థానము, అమరావతి వారిని ఆహ్వానించి యున్నాము. చివరగా జరుగు వేదస్వస్తి కార్యక్రమమును బ్ర.వే.శ్రీ విష్ణుభట్ల శ్రీ కృష్ణఘనపారిగారు, తెనాలి - ముఖ్యపరీక్షాధికారి, గుంటూరు మండల వేదప్రవర్ధక విద్యుత్పరీక్షాసభ వారిచే నిర్వహించుటకు ఏర్పాటు చేయబడినది.

వేదవిద్యార్థులకు పరీక్షలు నిర్వహించుటకు గాను బ్ర. వే. శ్రీ చల్లపల్లి వెంకట సుబ్రహ్మణ్య ఘనపారి విజయవాడ వారిని, బ్ర.వే.శ్రీ విష్ణుభట్ల శ్రీకృష్ణ ఘనపారి, తెనాలి వారిని పరీక్షాధికారులుగా ఉండగలందులకు అభ్యర్థించి యున్నాము. వేదస్వస్తి అనంతరము ఉత్తీర్ణులైన వేదవిద్యార్థులను, వేద పండితులను, విద్యనభ్యసించుచున్న వేదవిద్యార్థులను ముఖ్య అతిథిగారిచే సత్కరించుట, ఉత్తీర్ణులైన విద్యార్థులకు జయపత్రకలు, ప్రథమశ్రేణిలో విజయాన్నందుకొన్న విద్యార్థులకు రజతపాత్రలు వగైరా బహుకరణ కూడ వారిచే జరుపుబడనున్నది. ఆరోజు సభానంతరము, వేదపరిషత్ భవన ప్రాంగణము నందు విందు భోజనము ఏర్పాటు చేయబడినది.

ఈ వార్షికసభలకు సుదూరప్రాంతాలనుండి విచ్చేసిన వేదపండితులకు, స్థానికంగా ఉండి సభకు వచ్చిన వేద ప్రముఖులకు, వేదవిద్యార్థులకు, ప్రవచన కర్తలకు, పరీక్షాధికారులకు, వేదస్వస్తి నిర్వహించు వేదపండితులకు, ఆహ్వానితులకు, నగర ప్రముఖులకు, కార్యకర్తలకు శుభాభివందనములు.

ఆడిట్ చేయబడ్డ 2021-22 ఆర్థిక సంవత్సర రిపోర్టునందలి ముఖ్యాంశముల వివరములు సంగ్రహంగా వివరించుటకు ప్రయత్నిస్తాను. ఇందు వదాన్యులు ఈ ఆర్థిక సంవత్సరములో సమర్పించిన భూరి విరాళములు గూడ చేర్చబడ్డాయి.

- 1) కీ.శే. శ్రీమతి దశిక అన్నపూర్ణమ్మగారి జ్ఞాపకార్థం
శ్రీరాధాకృష్ణమూర్తిగారు, యు.యస్.ఎ. రూ. 2,50,000
- 2) శ్రీ దశిక రాధాకృష్ణమూర్తి గారు - యు.యస్.ఎ. రూ. 2,50,000
- 3) కీ.శే. డా. వాడపల్లి లక్ష్మీగారు, గుంటూరు రూ. 1,00,000
- 4) శ్రీ తుమ్మలగుంట నాగసాయిసమీర్ గారు వారి
ధర్మపత్ని శ్రీమతి అనూరాధ గారు రూ. 1,00,000
- 5) కీ.శే. శ్రీ కర్రా వెంకటరావు గారి జ్ఞాపకార్థం
సోదరుడు శ్రీ కర్రా సూర్యనారాయణదాసు గారు, గుంటూరు రూ. 1,00,000
- 6) కీ.శే. డా. మామిళ్ళపల్లి వీరరాఘవమూర్తి గారి
జ్ఞాపకార్థం కుటుంబసభ్యులు రాజమహేంద్రవరము రూ. 1,11,116

1) మూలనిధి : గత సంవత్సరాంతము (2020-21) రు. 3,51,70,412లుగా చూపబడ్డది. ఈ

ఆర్థిక సంవత్సరమందు ఇది రూ. 3,89,35,146/-గా ఉన్నది. ఇందు అధికభాగము మాన్యులు శ్రీ దశిక రాధాకృష్ణమూర్తిగారు సమర్పించిన భూరివిరాళము, వీరి సతీమణి కీ.శే. శ్రీమతి అన్నపూర్ణ గారి సంస్మరణార్థం

అందించిన విరాళము, స్వార్థ పాఠశాల నిర్వహణకు ఇచ్చిన విరాళములు చేరి యున్నవి. ఈ పుణ్యమూర్తి మన సంస్థ మనుగడకు అందజేసిన ఆర్థిక తోడ్పాటునకు సంస్థ తరపున సభాపూర్వకముగా మా కృతజ్ఞతాభి వందనములు తెలియజేయుచున్నాము. వీరిని, వీరి కుటుంబ సభ్యులను వేదమాత అన్నివేళలా తన కృపాకటాక్ష వీక్షణములతో ఆశీర్వదించగలందులకు వేదపరిషత్ ప్రార్థిస్తోంది.

2) మహర్షి సాందీపని రాష్ట్రీయ వేద విద్యాప్రతిష్ఠాన్, ఉజ్జయిని : ఈ సంస్థ కేంద్ర ప్రభుత్వ సంస్థ. ఇది వేద విద్యావ్యాప్తికి వేదపాఠశాలలకు తగు సూచనలు అందిస్తూ వాటి నిర్వహణకు సాంవత్సరీక గ్రాంటును సమకూరుస్తూ యున్నది. వారి నిబంధనలకు కట్టుబడి మన వేదపాఠశాలను నడుపు చున్నందున మనము ఆ గ్రాంటును పొందుటకు అర్హులమయ్యాము. ఈ ఆర్థిక సంవత్సరములో రూ. 11,73,750/లు అందజేసియున్నది. వీరికి సర్వదా కృతజ్ఞులము.

3) తిరుమల- తిరుపతి దేవస్థానము : వీరు మన పాఠశాల నిర్వహణను నిశితంగా పరిశీలించిన పిదప సాంవత్సరీక గ్రాంటును సమకూరుస్తున్నారు. 2020-21 సంవత్సరమునకు గాను రూ. 1,50,000/- అందజేయుట జరిగింది. వీరికి కృతజ్ఞతాభివందనములు.

4) విరాళములు (సంస్థల నుండి): శ్రీ శృంగేరీ శారదాపీఠాధిపతులు వార్షికంగా రూ. 40,000/లు, మన సంస్థ పురోగతిని కాంక్షిస్తూ, ఆశీర్వదిస్తూ ఈ మొత్తములను అనుగ్రహించియున్నారు. వీరి సహాయ సహకారములు వేద విద్యావ్యాప్తికి ఎంతయూ ఉపకరించగలదు. జగద్గురువులకు సాష్టాంగ దండప్రణామములు ఆచరిస్తూ కృతజ్ఞతలను తెల్పుచున్నాను.

మరికొంతమంది తమ నగదు సహాయాన్ని అందించియున్నారు. వీరి వివరములు అనుబంధములో చూడనగును. వీరందరికి కృతజ్ఞతలు.

5) ఆదాయము/ ఖర్చు : ఈ సంవత్సరదాదాయము రూ. 43,47,955/-లు కాగా వ్యయము రూ. 30,78,680/-లుగా నమోదైంది.

వేదాధ్యాపకుల వేతనములకు రూ.12,17,000/-, విద్యార్థుల ఉపకారవేతనముల నిమిత్తం రూ.12,25,000/-లు, విద్యుత్ ఛార్జీలకు రూ. 1,05,273/-లు, టెలిఫోను, పోస్టేజి లకు రూ. 9,697/లు, వార్షిక నివేదిక ప్రచురణార్థం, స్టేషనరీకు రూ. 7,594/-లు చేరియున్నవి.

6) ఉజ్జయిని పరీక్షలు : ప్రతి సంవత్సరము మన వేదపాఠశాల వేదికగా మహర్షి సాందీపని రాష్ట్రీయ వేద విద్యా ప్రతిష్ఠాన్ ఉజ్జయినీ వారు వేద విద్యార్థులకు పరీక్షలు నిర్వహించుట జరుగుతోంది. మన పాఠశాలయే గాక, దగ్గరలో నున్న పలువేదపాఠశాలల నుండి విద్యార్థులను రావించి పరీక్షలు నెఱపు చున్నారు. అట్లే ఈ సంవత్సరమున్నూ ది. 24-02-2022, 25-2-2022 ఉజ్జయినీవారు, పర్యవేక్షకులుగా బ్రహ్మశ్రీ రాళ్ళబండి సత్యనారాయణ శర్మ గారిని, పరీక్షాధికారిగా బ్ర.వే.శ్రీ పండిత రాజనరసింహమూర్తి గారిని నియమించి, వేదవిద్యార్థులు చదివిన గ్రంథములందు పరీక్షలు నెఱపి యున్నారు. అందరూ సంతృప్తిగా పరీక్ష యిచ్చియున్నారు.

మన వేదపరిషత్ ఆవిర్భావము, అది నడుపుచున్న వేదపాఠశాల యొక్క పురోగతి ఒకసారి మననం చేసుకోవడం ఆనందదాయకం.

శ్రీశ్రీశ్రీ పరమాచార్య చంద్రశేఖరేంద్రసరస్వతీ స్వామివారి ఆశీర్వాదముతో, అనుగ్రహముతో 1974 సంవత్సరంలో ఈ వేదపరిషత్ ప్రారంభింపబడింది. దీనికి కీ.శే.శ్రీ దశిక రామారావుగారి అవిరళకృషి

ఎన్నడగినది. వారి తదుపరి దీనిని ఓ ఉన్నత వేదవిద్యాసంస్థగా తీర్చిదిద్దింది సర్వశ్రీ కీ.శే.శ్రీ కల్రా ఈశ్వరరావుగారు, కీ.శే. శ్రీ కుప్పా నారాయణమూర్తి గారు, కీ.శే.శ్రీ చెరువు సూర్యనారాయణమూర్తిగారు. వీరు నిస్వార్థపరులు, వేదము ఎడల అపారమైన భక్తిశ్రద్ధలు గలవారు. వారి అడుగుజాడలలో ప్రస్తుతం దీని నిర్వహణ బాధ్యత చేపట్టిన నేను వేదమాత యెడల భక్తిశ్రద్ధలతో వేదమాత ఆశీస్సులతో నా శక్తి కొలది సేవలందించుటకు ప్రయత్నిస్తున్నాను. ఈ పాఠశాల తెలుగు నేలలో ఓ కార్యదీక్షగలదిగా పండితుల, పురప్రముఖుల ప్రశంసలనందు కోవడం అందరికీ విదితమే. ఇంకను దీనిని మరింత అభ్యున్నతికి తీసుకురాగల ప్రయత్నములో మీ సహకారము పూర్తిగా లభించగలదని విశ్వసిస్తున్నాను.

పాఠశాల నిర్వహణయే గాక, వార్షిక సమావేశములలో పలుసంస్థల వేద విద్యార్థులకు పరీక్షలు నెఱపుట, వేదపండితులను ఆహ్వానించి ఘనంగా సత్కరించుట అనునది అనాదిగా వస్తున్న కార్యక్రమము. వేద పాఠశాలలో 46 మంది విద్యార్థులు కృష్ణయజుర్వేదమును, అభ్యసించుచున్నారు. ఈ విద్యార్థులకందరికి ఉచిత విద్య, వసతి, భోజన, వైద్య సదుపాయములు కలుగజేసి విద్యావ్యాప్తికి తనదైన కృషి సల్పుతోంది వేదపరిషత్. వేదగ్రంథములు సరియైన రీతిలో అభ్యసించుటకు వీలుగా సంస్కృత భాషాబోధనను ఓ సంస్కృత పండితుని ద్వారా నేర్పించడం జరుగుతోంది. ఇట్టి కార్యక్రమము చేపట్టుట మన ప్రత్యేకత. వేదవిద్యను గరువుటకు, ముగ్గురు వేదపండితులను, నియమించి ఆశయసిద్ధికై ప్రయత్నిస్తోంది వేదపరిషత్.

ఇంతియే కాక మూడు రోజులు జరుగు ప్రతి వార్షిక సమావేశములకు నగర విశిష్ట వ్యక్తులను హానించుచున్నాము. వారి ద్వారా పలువేద పాఠశాలల నుండి విచ్చేసి, పరిషత్ నిర్వహించు పరీక్షలలో ఉత్తీర్ణులైన వారికి మరియు ఈ సమావేశములకు విచ్చేసిన వేదపండితులను నగదు మరియు వస్తు క్షార్ములతో సన్మానము జరుపుతుంది.

గత సంవత్సరము ప్రపంచాన్ని అతలాకుతలము గావించిన కరోనా మహమ్మారి కారణంగా 48వ వేదసభను, కోవిడ్ 19 నియమ నిబంధనలను అనుసరించి, స్థానికముగా ఉన్న పండితులతో సభను అత్యంత శోభాయమానంగా నిర్వహించబడినది. కేంద్ర, రాష్ట్ర నియమ నిబంధనలను అనుసరించి వేదపరీక్షలు నిర్వహించబడలేదు.

ఇంతటి కార్యక్రమాన్ని విభిన్నరీతులలో నిర్వహిస్తూ, వేదమాతకు వేదపరిషత్ సేవల నందిస్తోంది. దీనికి ముఖ్య కారణము వేదాభిమానుల వితరణ, శృంగేరి, కంచి మఠాధిపతుల ఆశీర్వాదబలము, సాందీపనీ విద్యాప్రతిష్ఠాన్, ఉజ్జయిని, టి.టి.డి. మొదలగు సంస్థల నుండి అందిన గ్రాంటులు. ముఖ్యంగా గాన్యులు, మాన్యులు, గౌరవనీయులు శ్రీ దశిక రాధాకృష్ణమూర్తి గారి ఔదార్యము ఎన్నడగినది. దీని మగడకు వారందించిన సేవలు గణనీయమైనవి.

నగదు రూప విరాళములే గాక, వస్తురూపంగా అనేకమంది వదాన్యులు సహకరిస్తున్నారు. వీరిలో ముఖంగా నెన్నడగిన వారు మాన్యులు కీ.శే.శ్రీ గ్రంథి సుబ్బారావుగారి కుమారుడు శ్రీ జి.వి.యస్.యల్.కాంతారావుగారు, క్రేన్ గ్రూపు సంస్థల అధినేత ప్రతి నెల మొదటి వారములో 250 కేజీల బియ్యమును వేదవిద్యార్థుల భోజన సదుపాయమునకు అందించుచున్నారు. వీరిని, వీరి కుటుంబ సభ్యులను వేదమాత సర్వదా ఆశీషపరంపర నొసంగగలందులకు ప్రార్థిస్తున్నాను. మరికొంతమందిలో దగిన

వారు శ్రీ వాసా భాస్కరరావు గారు, వారి ప్రియపుత్రులు మరియు శ్రీ తులాబందుల రంగసాయి గారు వంటనూనెను ప్రతినెలా అందించి వారి వేదాభిమానమును వ్యక్తపరుస్తున్నారు. వీరందరికి కృతజ్ఞతాభి వందనములు.

మరో ముఖ్యమైన సదుపాయము వైద్య సేవ. విద్యార్థుల ఆరోగ్య పరిరక్షణకు యిది ఎంతయో ఉపయోగించుచున్న వితరణ. శ్రీ తాడేపల్లి వేంకట సింహాద్రిశాస్త్రిగారు ప్రతి వత్సరము రూ. 1116/- సమర్పిస్తూ విద్యార్థుల ఆరోగ్య సంరక్షణకు కారకులగుచున్నారు. వైద్య శిఖామణులుఎట్టి రుసుము తీసుకొనక విద్యార్థులకు పరీక్షలను నెఱపి మందులు వ్రాసి యిచ్చుచున్నారు. మందుల ఖర్చు వేదపాఠశాల భరిస్తోంది. “ప్రత్యక్షంగా విద్యార్థులకు ఉపయోగపడు ఈ కార్యక్రమమునకు రూ. 10,000/-లు తక్కువ గాకుండా వితరణ గావించి ఈ సదవకాశమును వినియోగించుకోగలందులకు దాతలను కోరటమైనది.

మన సంస్థ ఆరోగ్య రీతిలో నడువబడుతోంది. అధ్యాపకులు, విద్యార్థులు అంకితభావముతో, క్రమశిక్షణతో మెలగి విద్యా సంస్థ అభ్యున్నతికి, వారి పురోగతికి మార్గదర్శకులగుచున్నారని తెలుపుట మా కనీస ధర్మము.

ఈ ఆర్థిక సంవత్సరములో వేదపరిషత్ పలు కార్యక్రమములు చేపట్టి యున్నది. వాటి వివరములు

1) కీ॥శే॥ శ్రీ దశిక రామారావుగారి 117వ జయంత్యుత్సవ సభ:

వేదపరిషత్ నిర్మాణకర్త అయిన కీ.శే. శ్రీ దశిక రామారావు వ్యవస్థాపక కార్యదర్శి గారిని స్మరించుకుంటూ వారి జయంతి సభలను ప్రతి వత్సరము నిర్వహిస్తోంది. ఆ పరంపరలో 117వ జయంతి సభ ది. 13. 12. 2021న నిర్వహించబడినది. ఈ సభకు వేదపరిషత్ ప్రస్తుత అధ్యక్షులు శ్రీ గబ్బిట శివరామకృష్ణ ప్రసాద్ గారి అధ్యక్షతన జరిపిన సభలో ముఖ్యోపన్యాసము శ్రీ సోమాశి బాలగంగాధరశర్మ గారు ఇవ్వగా బ్ర.వే.శ్రీ గుండు లక్ష్మీనృసింశివకుమార ఘనపాఠిగారిచే వేదస్వస్తి నిర్వహించినారు. ఈ సభకు ముఖ్యఅతిథిగా సమన్వయ సరస్వతి, వాగ్దేవి పుత్రులు బ్రహ్మశ్రీ సామవేదం షణ్ముఖశర్మగారు విచ్చేసి వారి అనుగ్రహభాషణాన్ని అందించినారు. ఇది మనందరి మహద్భాగ్యం. పండితులకు నగదు సత్కారము చేసి సభకు ముగింపు పలకటం జరిగింది.

2) వేదపండిత సన్మానములు:

48వ వేద శాస్త్ర పండిత సభలు వేదపరిషత్, పట్టాభిపురం ప్రాంగణమునందు కేంద్ర, రాష్ట్ర ప్రభుత్వ కోవిడ్ నిబంధనలను అనుసరించి స్థానికముగా ఉన్న పండితులతో నిర్వహించబడినవి. ప్రపంచాన్ని అతలాకుతలం గావించిన కరోనా మహమ్మారిని దృష్టిలో ఉంచుకొని, కేంద్ర, రాష్ట్ర ప్రభుత్వముల నిబంధనముల మేరకు, ప్లవనామ సంవత్సర ఆశ్వయుజ మాసములో నిర్వహించవలసిన పరీక్షలను, నిర్వహించ లేకపోయినాము.

3) రజిత పాత్రల బహూకరణ:

కొందరు వేదాభిమానులు వేద విద్యార్థులను ప్రోత్సహించు తలంపుతో రజితపాత్రలను బహుకరించుటకు విరాళములొసగిరి. వీటి పై వచ్చు వడ్డీలను యిందుకు వినియోగించుచున్నాము. ఈ 45వ వేదసభలలో 7 మంది విద్యార్థులు ఈ రజిత పాత్రలను అందుకొన్నారు.

సభలో వితరణ గావించిన దాతల నామధేయములు ప్రకటిస్తూ వీటిని విద్యార్థులకు అందజేయబడ్డాయి. ఈ సదవకాశమును వేదాభిమానులు వినియోగ పర్చుకొనగలరని ఆశిస్తున్నాను.

4) జిల్లా సభలు:

గుంటూరు మండల వేద ప్రవర్ధక విద్యుత్పరీక్షా 98వ సభలను శ్రీ ఉభయ రామలింగేశ్వర స్వామివారి క్షేత్ర ప్రాంగణము, చిలుమూరు గ్రామము, కొల్లూరు మండలము నందు ది. 6-5-2022 నుండి 9-5-2022 తేదీలలో జరుపబడ్డాయి. ఇందు మన పాఠశాల విద్యార్థులు పరీక్షలొసగి కృతార్థులయినారు.

5. గ్రంథాలయము :

వేదపరిషత్ విద్యార్థుల, స్థానిక నగరవాసుల వినియోగార్థం ఓ గ్రంథాలయాన్ని నడుపుతోంది. ఇందలి గ్రంథములు అత్యధికము అభిమానులు, సంస్థలు అందించినవే. విషయాన్ననుసరించి :

వేద గ్రంథములు :- 223; వేదాంత గ్రంథములు - 114; ఇతిహాసములు - 96, పురాణములు - 63, తదితరములు - 190; వెరశి 678 గ్రంథములు గలవు. గ్రంథములను బహూకరించిన దాతలకు కృతజ్ఞతలు.

6) జన్మదినము, పుణ్యతిథులు:

ఆత్మీయులను స్మరించు నిమిత్తము, ప్రతివత్సరము ఆ తిథులందు వారిని స్మరించి వేద విద్యార్థులు ఔపోసన వేసికొందురు. ఆనాడు పిండివంటలతో భోజన ఏర్పాటు గావించబడుతోంది. బంధువులు కూడా వచ్చి పాల్గొని ప్రసాదముగా కొంత ఇంటికి తీసుకొనిపోవుట, స్వయముగా విద్యార్థులకు ఔపోసన వేసుకొనుట జరుగుచున్నవి. దీనికి విరాళములు స్వీకరించుట జరుగుతోంది. దీనికై రూ. 20,000/-లు పైబడి రుసుమును నిర్ణయించియున్నాము. ఈ సదవకాశము వలయు వారు, వారి ఆత్మీయుల సంస్మరణార్థం రూ. 20,000/ ఆ పైన విరాళముగా ఇచ్చి ఆ పుణ్యమూర్తులను స్మరించుకొనవచ్చును.

7) వార్షిక నివేదిక, వ్యాసావళి ప్రచురణ:

కార్యదర్శి సమర్పించు వార్షిక ఆడిట్ రిపోర్టుతో పాటు, ప్రముఖ రచయితల నుండి కొన్ని ప్రాయోజిత వ్యాసములను సేకరించి ప్రచురించడం కొన్ని వత్సరముల నుండి జరుగుతోంది. ఇది కార్యదర్శిగారి వినూత్న ఆలోచన. రచయితలు వారి సహకారాలు అందిస్తూ, ఈ కార్యక్రమములు దిగ్విజయముగా కొనసాగగలండులకు వారి అమూల్య సమయమును వెచ్చించి వ్యాసములను పంపుచున్నారు. వీరికి అనేక కృతజ్ఞతల నందిస్తూ, ముందు ముందు కూడ ఈ సహకారము యిట్లే కొనసాగగలదని విశ్వసిస్తున్నాను.

ఇందు వ్యాపార సంస్థలు, తదితరులు ప్రకటనల పూర్వకంగా దీని వ్యయభారమును తగ్గిస్తున్నారు.

- వీరికి కృతజ్ఞతలనందిస్తోంది వేద పరిషత్.

8) ఆడిట్ రిపోర్టు:

మన సంస్థ ఆర్థిక వ్యవహారములను క్షుణ్ణంగా పరిశీలించి, 2021 -22 ఆర్థిక సంవత్సరమునకు గాను ఓ ఆడిట్ రిపోర్టును అందించారు శ్రీమతి కె.అనురాధ గారు, చార్టర్డ్ అకౌంటెంట్లు. వీరు ఎట్టి పారితోషికమును తీసుకొనక సేవలందిస్తున్నారు. వీరికి కృతజ్ఞతాభివందనములను, సభాముఖంగా తెల్పుచున్నాను.

9) సభావేదిక:

మన వార్షిక సభలను శ్రీగణేశ్, గాయత్రి, సంతోషిమాత దేవాలయ ప్రాంగణమందు జరుపుకొనుచున్నాము. దీని నిర్వాహకులు దీనిని అనుమతించుట వారి వేదాభిమానమునకు కొలబద్ధ. వీరికి కృతజ్ఞతలు. అర్చకస్వాములు సహితము వారి వంతు సహకారమును అందిస్తూ సభా నిర్వహణకు తోడ్పాటు అందిస్తున్నారు. వారందరికి కృతజ్ఞతలు.

10) ముద్రణ:

వార్షిక నివేదికను, వ్యాసావళితో సహా స్వయంగా సుందరంగా ముద్రించి వెల్ కమ్ ప్రెస్ అధిపతులు సకాలములో అందజేసియున్నారు. వారికి, వారి సిబ్బందికి ధన్యవాదములు.

ఈ వార్షిక నివేదిక మరియు వ్యాసమంజరి కార్యభారాన్ని శ్రీ రాళ్ళబండి సత్యనారాయణ శర్మగారు, శ్రీ భీమవరపు శ్రీనివాసమూర్తిగారు వహించి సకాలములో దీని ప్రచురణకై కృషి సల్పినారు.

చివరగా ఈ సంస్థ నిర్వహణ బాధ్యత స్వీకరించడం నాకు అలవిగాని పని. అయినను వేదపురుషుని యందు గల వూజ్య భావము, అధ్యక్షుల వారి సలహా సంప్రదింపులు, మిగతా కార్యవర్గ సభ్యుల సహకారముతోడై నన్ను ఈ బృహత్కార్యము సఫలమగుటకు పురిగొల్పుతున్నారు.

అన్నింటికి మించి శృంగేరి, కంచి పీఠాధిపతుల ఆశీస్సులు, వేదమాత కరుణా కటాక్షములు మన సంస్థపై నుండుట ప్రత్యేకముగా చెప్పి ఆనందించవలసిన విషయము.

ఈ సంస్థకు సేవజేయు మహద్భాగ్యమును కలుగజేసిన కార్యవర్గము వారికి కృతజ్ఞతలను తెల్పుతూ, భవిష్యత్తులో ద్విగుణీకృత ఉత్సాహముతో సేవలందించగలండులకు ఆ పరమేశ్వరుని ప్రార్థిస్తూ సెలవు తీసుకొనుచున్నాను.

ఈనాటి నుండి జరుగు కార్యక్రమములలో మీరందరూ ఉత్సాహముతో పాల్గొని సభలను జయప్రదంగా ముగింపుకు తీసుకురాగలరని నమ్ముచున్నాను.

“సర్వేజనాస్సుఖినోభవంతు”

“హరిః ఓమ్ తత్సత్”

ఇట్లు

భవదీయుడు

తాడేపల్లి వేంకట సింహాద్రి శాస్త్రి

కార్యదర్శి

గుంటూరు

29-9-2022